

# រឿង សុភាទន្យាយ

ពាក្យរាយតពីពាក្យកាព្យ

ដំណាលពីរឿងទន្យាយ កាលដែលរត់ពីអណ្តូងទៅនោះ ទៅឈប់ជិតភូមិមួយ មានយាយចាស់ម្នាក់ទូលចេកទៅលក់ ទន្យាយនោះឃើញ គិតថា «ឥឡូវអញអស់កម្លាំងម៉្លេះ ធ្វើម្តេចនឹងបានចេកនោះស៊ី មានតែធ្វើជាស្លាប់» គិតហើយលូន ទៅដេកនៅផ្លូវ ។ ឯយាយចាស់នោះទូលចេកដើរមកដល់ ឃើញទន្យាយគិតស្មានថាជាស្លាប់មែន ហើយលាន់មាត់ថា «អះអញមកលក់ចេកថ្ងៃនេះ ហៅពេញជាមានលាភសុន្ទរពន់ពេកណាស់ អញនឹងយកអាទន្យាយនេះ ទៅស្នើសុំបាន ម្តង» ហើយក៏លើកទន្យាយនោះដាក់ក្នុងល្អើរដើរទៅ ។ ឯទន្យាយកាលឃើយាយចាស់ដាក់ទៅលើល្អើរចេកហើយ ក៏បកស៊ី ៗ ។ លុះយាយចាស់នោះដល់ទៅផ្ទះគេ ៗ ហៅទិញចេក គាត់ដាក់កញ្ជើចេកពីលើក្បាលមក ទន្យាយវាលោតបោលទៅ មើលទៅចេកនៅសល់តែសំបក ។ យាយចាស់នោះថា «ម៉ែ អាទន្យាយនេះវាស្រស់ទេតើ អញស្មានថាវាងាប់» ។ ចេកនោះ ក៏អស់ខានលក់, ទន្យាយនោះក៏វាបោលរួចទៅ ។

ឯទន្យាយ កាលបោលពីភូមិនោះចូលទៅក្នុងព្រៃ ចុះទៅក្នុងត្រពាំងមួយប្រុងនឹងផឹកទឹក ។ កាលនោះ មានខ្យងក្នុង ត្រពាំងនោះវាយាត់ថា «អាទន្យាយឯងម្តេចក៏មកផឹកទឹកអញ» ។ ទន្យាយឆ្លើយថា « ថ្ងៃ! បើអញផឹកទឹកផង, ទឹកម៉ែខ្ញុំ អាណា? » ។ ខ្យងថា « អើទឹកផងអញ!» ។ ទន្យាយឆ្លើយថា « បើច្នោះឯងបោលភ្នាល់នឹងអញ អញបោលលើគោក ឯងហែលក្នុងទឹក បើឯងហែលលឿនជាងអញ ៗ ខានផឹកទឹកត្រពាំងនេះ បើអញបោលលឿនជាងឯង អញផឹកទឹក ត្រពាំងនេះ» ។ ខ្យងក៏ព្រមភ្នាល់ ទើបខ្យងវាគិតគ្នាវាថា «យើងបណ្តាក់គ្នា ឲ្យជុំវិញមាត់ត្រពាំងនេះ បើទន្យាយវាស្រែក ហៅ កុំឲ្យអ្នកឯក្រោយឆ្លើយឡើយ ឲ្យអ្នកណាដែលនៅឯមុខនោះឆ្លើយឡើង» ។ គិតគ្នារួចស្រេចហើយស្រែកប្រាប់ទៅ ទន្យាយថា «ទន្យាយពោលទៅចុះ!» ។ ទន្យាយបោលទៅៗ ស្រែកហៅទៅខ្យង ៗ ឯមុខឆ្លើយថា «ក្តីក !» ។ ទន្យាយថា «ម៉ែ! អានេះហែលលឿនទៅឆ្ងាយណាស់» ។ ទន្យាយបោលទៅទៀត ហើយហៅទៀត ខ្យងមុខនោះឆ្លើយឡើងទៀត បោលពុំចេះទាន់ឡើយ ។ ទន្យាយទទួលចាញ់ប្រាជ្ញាខ្យង ពុំហ៊ានផឹកទឹកត្រពាំងបឹងបូជណ៍ឡើយ ផឹកតែទឹកសន្សើម តាំងពីនោះមក ។

ឯទន្យាយបោលពីនោះទៅទៀត គិតនឹងឆ្លងត្រើយម្ខាង ពុំដឹងគិតធ្វើដូចម្តេចនឹងឆ្លងទៅបាន ។ កាលនោះ មានក្រពើ មួយហែលចុះហែលឡើង ។ ទន្យាយឃើញហើយគិតថា «អញធ្វើដូចម្តេច នឹងបានអាក្រពើនេះចម្លងអញទៅដាក់ ត្រើយនាយ?» គិតហើយធ្វើជាសួរថា «បងក្រពើ! បងឯងកើតអ្វីបានជាគ្រាតអស់ទាំងខ្លួន?» ។ ក្រពើនោះប្រាប់ទៅ វិញថា «គេហៅកើតស្រែង» ។ ទន្យាយថា «បងឯងចម្លងអញឲ្យតែដល់ត្រើយនាយចុះ អញនឹងមើលស្រែងបងឯងឲ្យ ជា» ។ ឯក្រពើឮគេថានឹងមើលស្រែងឲ្យជាដូច្នោះ ក៏អរណាស់ឡើងមកបង្កើលខ្លួនលើគោក ហើយថា «អញចម្លងអ្នក ឯងទៅ, អ្នកឯងមើលស្រែងអញឲ្យជាចុះ ។ ទន្យាយថា «អើ! កុំភ័យ» ។ ទន្យាយវាខ្ពើមខ្លួនក្រពើ វាកាច់ស្លឹកឈើទ្រាប់ អង្កុយ ។ ក្រពើសួរថា «ចាំទ្រាប់ស្លឹកឈើធ្វើអ្វី??» ។ ទន្យាយថា «បងឯងមានគុណនឹងខ្ញុំក្រែងវាបាបខ្ញុំ» ។ ហើយ ទន្យាយឡើងជិះលើក្បាលក្រពើនោះ ។ ឯក្រពើជឿស្មោះ ចំពោះថាជាត្រង់ពិតមែន ខំហែលចម្លងបានដល់ទៅត្រើយ នាយ ។ ទន្យាយចុះពីលើក្បាលក្រពើ បោលឡើងទៅលើគោក ហើយស្រែកថា «ស្រែងអាឯង កើតតាំងពីដីដូនដីតាអា

ឯងមកអាណាមើលជា» ។ ក្រពើខឹងណាស់ គិតថា «អាទន្យានេះ វាបញ្ឆោតអញដល់ខ្នាតហើយ ពុំដឹងធ្វើដូចម្តេច នឹងខាំវាបាន» គិតហើយធ្វើដូចគល់អណ្តែតទឹកសាត់ចុះឡើង ។ ទន្យានោះ វាចោលទៅចោលមក ឃើញឯក្របី មួយងាប់នៅមាត់ត្រពាំង គ្មានរាងពោះក្របីនោះ ទន្យាវាក៏ទៅចូលលេង, ដល់ត្រូវថ្ងៃក្តៅតូចក្របីនោះវាខ្លឹបដិត ទន្យាចេញវិញពុំរួច វិលវល់នៅក្នុងពោះក្របីនោះ ទាល់តែល្ងាច ។ លុះល្ងាច មានមនុស្សមកដងទឹក ទន្យាថា «ឱ អស់អ្នកស្រុកអាណិតដងទឹកមកស្រោចគូទក្របីនេះឲ្យទានផង មេត្តាប្រោសយកតែបុណ្យទៅចុះ លោកបានបុណ្យ ច្រើនណាស់ ។ អ្នកដងទឹកគេច្រើនដង ក៏ដងទឹកទៅស្រោចគូទក្របីនោះក៏រីកឡើង ។ ទន្យាវាចេញមកខាងក្រៅ រួច ហើយវាចោលទៅវាស្រែកថា «គ្មានបានគុណប្រយោជន៍អ្វីទេ អញបញ្ឆោតឲ្យតែរួចខ្លួនអញទេ» ។ ទន្យាវាចោលទៅ ទៀត ឃើញក្រពើបណ្តែតខ្លួន ក៏មន្ទិលក្នុងចិត្តថា «នេះជាក្រពើ ឬមួយជាគល់ទេអេះ?» ។ ទន្យាគិតដូច្នោះហើយ ទើបស្រែកទៅថា «បើជាក្រពើទេ ឲ្យអណ្តែតបណ្តោយទឹក បើជាគល់ឲ្យអណ្តែតប្រាស់ទឹកឡើងទៅវិញ» ។ ឯក្រពើ ពួក ថាដូច្នោះហើយ គិតថា «អញថាធ្វើជាគល់ ឥឡូវគេថា បើគល់ឲ្យអណ្តែតប្រាស់ទឹក បើដូច្នោះអញធ្វើជាអណ្តែតប្រាស់ ទឹកទៅវិញចុះ» គិតហើយក៏ហែលប្រាស់ទឹកទៅវិញ ។ ទន្យាយើងឃើញហើយថា យីមើលនំ! អាគ្រពើ អាឯងមកបញ្ឆោត អញ កុំអាបញ្ឆោតមិនបានទេ» ។ ក្រពើឮហើយគិតថា «អញចាញ់ប្រាជ្ញាទន្យាយទៀតហើយ» ទើបគិតទៀតថា «បើ ដូច្នោះ អញឡើងលើគោក ធ្វើជាងាប់វិញទើបស្រួល» គិតដូច្នោះហើយ ក៏ឡើងទៅដេកលើគោក ហាមាត់ដូចជាងាប់ ។ ឯទន្យាយ ដើរទៅដើរមក ឃើញក្រពើដេកដូច្នោះ គិតថា «អានេះងាប់ហើយតើ» ។ រួចដើរចូលទៅមាត់ក្រពើនោះ ហើយ ក៏អង្គុលចង្កូមលេងថា «អើចង្កូមធំនេះ ធ្វើដងកាំបិតស្លៀតអញ ចង្កូមតូចនោះធ្វើដងកាំបិតស្លា ឲ្យប្រពន្ធអញវាកាត់ គាត» ។ កុំពុងតែរៀបរាប់ ក្រពើត្រចាក់ឃ្នុប ។ ទន្យាយចោលប្លូចចូលទៅក្នុងពោះ ហើយស្រែកថា «ឱ! ជាណាស់ហើយ នេះ អញកុំពុងតែចង់ស៊ីពោះរៀនបត់ចន្ទាសផង ឥឡូវបានមកដល់ក្នុងពោះហើយ អញស្រាវពោះរៀនបត់ចន្ទាសអាឯង ស៊ីឲ្យអស់» ថាហើយក៏ផ្លាត់ក្រចកព្យុះៗ ។ ឯក្រពើឮហើយភ័យណាស់ អង្វរថា «បងទន្យាយ អាណិតចេញទៅចុះ! ខ្ញុំមិនហ៊ានខាំបងឯងទេ» ។ ទន្យាថា «អើ! បើអាឯងអង្វរអញ ៗ អាណិត អញលែងអាឯង» ។ ក្រពើហាមាត់ឡើង ហើយ ទន្យាយនោះចោលចេញទៅ ។

ទន្យាយចោលទៅ ៗ ឃើញអង្កត់ឈើមួយនៅមាត់ត្រពាំង ឡើងទៅអង្កុយលើដង្កត់ឈើនោះ ។ ដល់ថ្ងៃក្តៅឡើង ជំរ ឈើរលាយជាប់ឯគូទទន្យាយនៅដង្កត់ឈើទៅ ។ ជូនមានកូនជំរមួយមកផឹកទឹកត្រពាំងនោះ ។ ទន្យាយឃើញហើយ ថា «យើងង! ម្តេចក៏មកផឹកទឹកអញ? ទេវតាលោកឲ្យអញចាំនៅនេះ» ។ កូនជំរភ័យណាស់ ក៏ចោលទៅប្រាប់មេ មេ ឮ កូនប្រាប់ដូច្នោះ ខឹងណាស់មករកទន្យាយសួរថា «អាទន្យាយ ឯងម្តេចក៏មិនឲ្យកូនអញផឹកទឹក?» ។ ទន្យាយថា «អើ អញមិនឲ្យផឹក ត្បិតទេវតាលោកឲ្យអញចាំ» ។ មេជំរនោះខឹងណាស់ប្តូរកម្រិតក្នុងទន្យាយនោះចោលទៅ ។ ទន្យាយ អរណាស់ ត្បិតបានរួចខ្លួន ពីជំរឈើនោះ ចោលពីនោះទៅចូលក្នុងចម្ការតាចាស់ម្នាក់ ។ ឯតាចាស់នោះ គាត់ដាំត្រសក់ ពេញតែចម្ការ ។ ទន្យាយនោះ លួចត្រសក់គាត់ស៊ីតែសព្វថ្ងៃ ។ តាចាស់ខឹងណាស់ គិតធ្វើអន្ទាក់ដាក់ ។ ដល់យប់មួយ នោះ ទន្យាយទៅស៊ី ត្រូវអន្ទាក់តាចាស់ ។ ទន្យាយភ័យណាស់ ក្រែងតាចាស់មកទាន់ ។ ពេលនោះ មានគីងក់មួយ លោតចុះលោតឡើង ។ ទន្យាយឃើញហើយអរណាស់ ក៏ធ្វើជាសួរថា «អើបងគីងក់! បងឯងកើតអ្វី? ។ គីងក់ប្រាប់ទៅ វិញថា «ខ្ញុំកើតស្រែង» ។ ទន្យាយនិយាយថា «ឱអ្នកបង! បងឯងដោះអន្ទាក់ឲ្យខ្ញុំ ៗ នឹងធានាមើលស្រែងបងឯងឲ្យជា កុំឲ្យបងឯងព្រួយចិត្ត» ។ គីងក់ឮទន្យាយថា «មើលស្រែងឲ្យជា» ក៏អរណាស់ ខំដោះអន្ទាក់ ឲ្យទាល់តែរួច ។ ឯទន្យាយ បានរួចពីអន្ទាក់ហើយ ក៏និយាយថា «ស្រែងពីជីដូនជីតាអាមក ។ អាណាមើលជា» ។ គីងក់ខឹងណាស់ ខំលោតដេញ តាមទន្យាយក៏មិនបានទាន់ឡើយ ។

ពីនេះនឹងនិយាយពីតាចាស់ គាត់ភ្ញាក់ឡើងពីព្រឹក រៀបរយស្នាមម្លូចហើយ ក៏ដើរជាប្រញាប់ ទៅរកមើលចម្ការត្រសក់ គាត់ ហើយចូលទៅមើលឃើញស្នាមដែលត្រូវទន្សាយរួចទៅនោះ ។ តាចាស់ស្តាយណាស់ គក់ទ្រូងគក់ស្មាថា «អញ ខានស្លសាច់ទន្សាយសោះ» ។ គាត់ក៏រៀបដាក់ជាថ្មី ដល់យប់ឯក្រោយទៀត ទន្សាយនឹកភ្នកចង់ស៊ីត្រសក់ ក៏បោល ចូលទៅក្នុងចម្ការ ភ្លេចនឹកអំពីអន្ទាក់ ដោយសារឃ្លានចង់ស៊ីត្រសក់ ទៅជាន់លើអន្ទាក់ ជាប់ឯជើង ទន្សាយភ័យណាស់ មិនដឹងគិតធ្វើដូចម្តេច នឹងបានរួចពីអន្ទាក់ ។ ឯសត្វគីង្កក់ ឃើញទន្សាយជាប់អន្ទាក់ ក៏អរណាស់ លោតឡើងទះដៃផ្តន្ទា ថា «ឯងធ្លាប់តែបញ្ឆោតអញ ឥឡូវនេះមកជាប់អន្ទាក់ក្រញោនធ្វើមុខភ្លឺៗ ដូចជាមុខខ្មោច នរណានឹងជួយឯងទៀត» ។ ឯទន្សាយ ឮគីង្កក់ផ្ទាន់ផ្ទាន់ផ្ទាញ់ផ្ទាល់ នឹកខឹងក្នុងចិត្តណាស់ ប៉ុន្តែ ជាសត្វមានប្រាជ្ញា ធ្វើជាមិនខឹង និយាយល្ងងលោម គីង្កក់ថា «ពីមុនខ្ញុំបញ្ឆោតបងឯង ពីព្រោះខ្ញុំទាល់ចំណេះ មិនចេះថ្នាំមើលស្រែងបងឯង ម្តងនេះ ខ្ញុំនិយាយប្រាកដប្រជា មែនទែន ត្បិតខ្ញុំឃើញកូនក្រមុំគេល្អណាស់មុខកំប្លែងៗ ថ្កាស់បំផ្លុះដូចផ្កាកុលាប ខ្ញុំនឹងទៅដណ្តឹងឲ្យបងឯងៗ កុំព្រួយ ចិត្ត ត្បិតខ្ញុំបាននិយាយម្តងរួចហើយ គេថានឹងឲ្យជាប្រពន្ធបងឯង ។ បងឯងជួយដោះខ្ញុំឲ្យរួចចេញពីអន្ទាក់ម្តងនេះ ខ្ញុំ ទៅដណ្តឹងឲ្យ កុំព្រួយចិត្ត» ។ គីង្កក់ ហេតុតែជាសត្វឆ្លាតវៃនឹងស្រី បានឮទន្សាយនិយាយពីកូនក្រមុំគេដូច្នោះ អរណាស់ អត់មិនបាន ញញឹមញញែមកនេះកន្លោញ២ចង់បានកូនក្រមុំគេ ហើយនិយាយថា «បងទន្សាយឯងនិយាយឲ្យមែន ទែន កុំបញ្ឆោតខ្ញុំដូចពីមុនទៀត» ។ ទន្សាយឆ្លើយថា «ទេ! បញ្ឆោតអីច្រើនដងម៉្លេះ ពីមុនវាទាល់ចំណេះខ្ញុំទេ បានជាខ្ញុំ កុហក ម្តងនេះងាយទេ ត្បិតនៅស្រុកអង្គរមានកូនក្រមុំច្រើនណាស់ ទោះបីខ្ញុំមិនទៅ បងឯងទៅដណ្តឹងខ្លួនឯងក៏គេឲ្យ ដែរ ត្បិតឥឡូវក្រមុំថោកណាស់ ក្រមុំដប់មួយស្លឹង៣ (បានជាមានពាក្យគេច្រៀងជាប់ដល់សព្វថ្ងៃថា «ក្រមុំដប់មួយ ស្លឹង») ដោយសារឃើញគីង្កក់ហែលទឹកទៅយកប្រពន្ធស្រុកអង្គរ) ។ គីង្កក់ ក៏ដោះអន្ទាក់ឲ្យទន្សាយទៀត ។ ទន្សាយ បានរួចពីអន្ទាក់ហើយ ក៏ស្ទុះលោតផ្លោតបោលទៅ ហើយថា «គីង្កក់ឯង ស្រែងគគ្រាតណាស់ នរណាគេនឹងឲ្យកូនក្រមុំ គេ អញបញ្ឆោតឯងទេ » ។ ឯគីង្កក់ ឮទន្សាយថាដូច្នោះ ខឹងណាស់ ចង់តែបោកខ្លួនឲ្យស្លាប់នឹងភ្លឺស្រែ ប៉ុន្តែ មកគិតមា នៈក្នុងចិត្តចង់បានកូនក្រមុំស្រុកអង្គរហើយក៏ទៅសួរ ជួបបឹងសត្វកំពូលអាចម៍ ៗ សួរថា «បងគីង្កក់ទៅណា?» ។ គីង្កក់ ប្រាប់ថា «ខ្ញុំទៅរកប្រពន្ធស្រុកអង្គរ» ។ សត្វកំពូលអាចម៍ថា «បងឯងទៅដល់ឬ? ថ្មើរនេះទៅហើយ! ។ គីង្កក់នោះ ហេតុ តែចង់បានប្រពន្ធពេក ក៏ប្រាប់ទៅកំពូលអាចម៍ថា «ខ្ញុំទៅហើយ ខ្ញុំត្រឡប់មកស៊ីបាយព្រឹកវិញ ។ គីង្កក់ឃើញកំពូល អាចម៍ធ្វើដូចៗ ក៏សួរថា «បងឯងធ្វើអ្វី?» ។ កំពូលអាចម៍ប្រាប់ថា «ខ្ញុំក្រឡឹងដុំរទេះ» ។ គីង្កក់សួរថា «ឯងធ្វើដុំរទេះអ្វីខ្លី ដល់ម៉្លេះ ? ។ កំពូលអាចម៍ឆ្លើយថា «មិនខ្លីទេ ខ្ញុំគិតនឹងកាត់ឲ្យបានជាពីរកំណាត់ផង ឲ្យគ្រប់មួយសម្រាប់តែម្តង» ។ (បានជាកំពូលអាចម៍ថាដូច្នោះនេះ ឲ្យទាន់ប្រាជ្ញាដែលគីង្កក់និយាយជំហរថា «ត្រឡប់មកស៊ីបាយព្រឹកវិញ») ។ គីង្កក់ ក៏ ហែលទឹកពីស្រុកទន្លេធំ គិតទៅយកប្រពន្ធស្រុកអង្គរ បើជួបនឹងសត្វឯណាគេសួរ សុទ្ធតែប្រាប់គេថា «ទៅយកប្រពន្ធ ឯស្រុកអង្គរ» លុះជួបនឹងត្រីទិពោ វាក៏ត្របាក់ស៊ីលេបទៅ ។ តអំពីនេះ នឹងនិយាយអំពីទន្សាយ កាលរួចពីអន្ទាក់តា ចាស់នោះហើយ ក៏បោលទៅពូននឹងគុម្ពរពាក់មួយ ។ ពេលនោះ មានខ្លាមួយ មកឃើញទន្សាយពូននៅគុម្ពរពាក់នោះ វាក៏លបមកចង់ខាំទន្សាយស៊ី ។ ឯទន្សាយ ដឹងថាខ្លាលបចង់ខាំស៊ីខ្លួនហើយ ធ្វើជាគ្រហែមថា «អើម! អញស៊ីដំរីប្រាំមិន ស្តាំផ្លែ ស៊ីគ្រប់ខារប៉ុនមេដៃ ស្តាប់ពងកទល់ល្ងាច ធ្វើម្តេចបានឆ្លើមខ្លាមកស៊ី សោះវាស្តាប់ពងក» ។ ខ្លាឮទន្សាយថា ដូច្នោះ ក៏គិតខ្លាចមិនហ៊ានខាំ ហើយទៅរកបបូលស្នា លុះទៅជួបនឹងស្នាហើយ និយាយប្រាប់ស្នាថា «អាដៃងសត្វអី តូចមួយ វាថាស៊ីដំរីប្រាំមិនស្តាំផ្លែ ស៊ីគ្រប់ខារប៉ុនមេដៃ ស្នា-កទល់ល្ងាច ធ្វើម្តេចនឹងបានឆ្លើមខ្លាស៊ី កុំឲ្យស្តាក, ខ្ញុំឮ ដូច្នោះហើយ ខ្ញុំភ័យខ្លាចណាស់» ។ ស្នាឮខ្លានិយាយប្រាប់ដូច្នោះហើយ ក៏សួរទៅវិញថា «សត្វនោះប៉ុនណា រូបវាដូច ម្តេច?» ។ ខ្លាប្រាប់ទៅស្នាថា «សត្វនោះតូចប៉ុនកដៃខ្ញុំ ហើយមានស្លឹកត្រចៀកវែង កន្ទុយខ្លី» ។ ស្នាឆ្លើយថា «ឱនេះ គេ ហៅសត្វទន្សាយ អាណេះវាជំហរណាស់ បងឯងកុំខ្លាចវា» ។ ឯខ្លាឮស្នាថាដូច្នោះហើយថា «ទេ! បងស្នា ខ្ញុំឃើញកម្តេច

ភ្នកដែលវាស៊ីដីរស់នៅនោះ មានពាសពេញប្របខ្លួនវា» ។ ឯស្វាថា «ទេ មិនមែនទេ! បងខ្លាឯងទៅនឹងខ្ញុំៗ ជូនបង  
ឯងទៅមើលឲ្យច្បាស់មែនទែន» ។ ខ្លាប្រកែកថា «ទេខ្ញុំខ្លាចវាណាស់ វាចាចង់ស៊ីធ្វើមខ្ញុំ បើបងឯងជូនខ្ញុំទៅ បើវាដេញ  
ខាំខ្ញុំ ហើយបងឯងរត់ឡើងដើមឈើបាត់ទៅ វានឹងខាំខ្ញុំយកទៅស៊ីឥតអំពើ» ។ ស្វាថា «ឱ! បងឯងឆោតអីដល់ម៉្លេះ! បើ  
បងឯងមិនជឿខ្ញុំ បងឯងយកវល្លិមកចងចង្កេះខ្ញុំ ភ្ជាប់នឹងបងឯង ឲ្យជាប់ទាំងពីរនាក់ហើយសឹមទៅ» ។ ខ្លាពួស្វាថា  
ដូច្នោះ ក៏បោចវល្លិមកចងចង្កេះទាំងពីរនាក់ជាប់ ហើយបបួលគ្នាដើរទៅ។ ឯទន្សាយកាលដែលខ្លាទៅវិញ ក៏ទៅអង្គុយ  
លើដំបូក ១ ប្របទីនោះ ។ លុះទន្សាយក្រឡេកមើលទៅឃើញខ្លានិងស្វាចងចង្កេះជាប់គ្នា ហើយដើរចូលមកដូច្នោះ ក៏  
អើតឡើងគ្រហែមថា «អើម ៗ! អាស្វាក្រញាំ ជំពាក់បំណុលអញ ២-៣ ឆ្នាំយកឯអាខ្លាកញ្ជាស់សំគមមកឲ្យអញ» ។ ខ្លា  
ពួទន្សាយថា «ស្វាយកខ្លួនមកផាត់បំណុលឲ្យវាដូច្នោះ ក៏ភ័យណាស់ ស្ទុះបោលដូចគេកន្រ្តាក់ស្វាដួលផ្តាប់ផ្លូវហាមាត់  
នឹងស្លឹកមិនរួច ខ្លាប្រឹងតែបោលដូចជាគេបោកស្វាទៅលើដង្កត់ឈើស្លាប់មាត់ស្មៅ ហើយខ្លាបោលទៅឆ្ងាយ បែរមើល  
មកក្រោយឃើញមាត់ស្វាស្មៅដូច្នោះ គិតស្មានថាជាស្វាសើច ក៏ខំប្រឹងកន្រ្តាក់ ទាញផ្តាច់ខ្សែចំណងចេញពីចង្កេះ  
ហើយបោលតែម្នាក់ឯងទៅ ។ ឯទន្សាយ លុះដល់ព្រលប់យប់ងងឹត គិតចង់ស៊ីស្រូវសំណាបល្អាស់ខ្លី ហើយទៅជិត  
ស្រុកគេ ឃើញសំណាបលាស់ខៀវខ្លី ក៏ស្ទុះលោតចូលទៅស៊ីស្រូវសំណាបឆ្អែត ហើយចូលទៅពួនក្នុងព្រៃវិញ ។ ព្រឹក  
ឡើងម្ចាស់សំណាបមកមើល ឃើញស្នាមទន្សាយស៊ីសំណាបខូចអស់ ម្ចាស់សំណាបនោះ ។ លុះយប់ ទន្សាយចេញ  
មករកស៊ីសំណាបទៀត ក៏ត្រូវអន្ទាក់ដែលដាក់នោះ ។ ទន្សាយ ជាប់អន្ទាក់ហើយ ភ័យណាស់ មិនដឹងគិតទៅអង្វរអ្នក  
ឯណាឲ្យមកជួយដោះ ហើយគិតធ្វើពុតជាងាប់រឹងស្លូក ។ លុះព្រឹកឡើងម្ចាស់អន្ទាក់ ភ្ញាក់ពីព្រលឹម ក្រោកជាប្រញាប់  
រៀបខ្លួនប្រាណដើរទៅមើលអន្ទាក់ ឃើញទន្សាយ ជាប់អន្ទាក់ជាប់រឹងស្លូក ។ ម្ចាស់អន្ទាក់អរណាស់ ចូលទៅដោះ  
ទន្សាយនោះ ហើយរៀបដាក់អន្ទាក់នោះទៅវិញ ។ ទន្សាយដឹងថាគេដាក់ខ្លួននៅដីហើយ ក៏ស្ទុះចូលទៅព្រៃបាត់ទៅ ។  
ម្ចាស់អន្ទាក់ មើលទៅឃើញទន្សាយបោលចូលទៅក្នុងព្រៃ ទើបភ្ញាក់ខ្លួន ហើយក្រោកឡើងគក់ទ្រូងថា «ឱអាចោរ  
ទន្សាយពុតខូច រស់ទេតើ! អញស្មានថាវាជាប់ ឥឡូវវាបោលទៅក្នុងព្រៃព្រងើយ អើ! អត់ឲ្យម្តង ថ្ងៃក្រោយគង់តែវាភ្លេច  
ត្រចៀក មកត្រូវអន្ទាក់អញទៀតមិនខានទេ» ។ លុះពីរបីថ្ងៃក្រោយមកទន្សាយនឹកចង់ ស៊ីស្រូវសំណាបទៀត ហើយ  
បោលចូលទៅក្នុងព្រៃ ភ្លេចគិតពីអន្ទាក់នោះ អាចយំតែនឹកចង់ស៊ីសំណាប ក៏ទៅជាប់អន្ទាក់នោះទៀត ។ ទន្សាយលុះ  
ជាប់អន្ទាក់ហើយ ភិតភ័យណាស់ មិនដឹងបើនឹងគិតធ្វើម្តេចឲ្យរួច ទាល់ប្រាជ្ញធ្វើមុខស្រមេះ ។ លុះព្រឹកឡើង ម្ចាស់  
អន្ទាក់ មកឃើញទន្សាយជាប់អន្ទាក់ អរណាស់ស្ទុះម្នីម្នា ចូលទៅដោះទន្សាយចេញពីអន្ទាក់ ហើយថា «ឯងធ្លាប់តែមាន  
ពុតធ្វើជាងាប់ ម្តងនេះ ឯងធ្វើម្តេចក៏អញមិនលែងអាឯងទៀតដែរ, អញទុកឯងគ្រាន់តែនឹងមើលមុខ ត្បិតឯងមានពុត  
ចេះធ្វើងាប់» ហើយយកទន្សាយទៅផ្ទះ ។ លុះដល់ផ្ទះហើយ ក៏យកអង្កតក្រុងទន្សាយចាប់ ។ ជួនជាព្រឹកនោះ អ្នកនោះ  
បានត្រីរស់មួយផង យកមកបោះទុកក្នុងថ្នាងដាក់ប្របគ្នានឹងទន្សាយ ហើយនឹកភ្នកឡើងថា «លោកសង្ឃនៅវត្ត នេះ  
ចាប់យាមពូកែ ទាយគុតណាស់, បើដូច្នោះ អញនឹងទៅល្បួងឲ្យលោកចាប់យាមមើល ជាគុតមែនឬដូចម្តេច?» ហើយ  
អ្នកនោះផ្តាំប្រពន្ធថា «ឯងមើលទន្សាយនិងត្រីផង ក្រែងវារួច» ហើយដើរចូលទៅក្នុងវត្ត ឡើងទៅលើកុដិ ក្រាបថ្វាយបង្គំ  
លោក ពិតពុទ្ធដីកថា «ខ្ញុំព្រះករុណា ពួល្យីថាលោកត្រូវចេះចាប់យាមគុតណាស់» ។ ឯលោកមានពុទ្ធដីកថា «ចេះមែន  
ប៉ុន្តែគុត មិនគុតមិនហ៊ានអូតទេ» ។ អ្នកនោះឆ្លើយឡើងថា «សូមមេត្តាប្រោសទាយឲ្យខ្ញុំករុណាបន្តិច ក្នុងវេលាព្រឹកនេះ  
ឯង តើខ្ញុំព្រះករុណានឹងមានលាភអ្វីទទួលបាន?» ។ លោកនោះឆ្លើយឡើងថា «ទេ! អាចក្តីមិនហ៊ានទាយទេ! ។ អ្នក  
នោះថា «សូមមេត្តាប្រោស ទាយឲ្យទានបន្តិច, ខ្ញុំករុណាចង់ដឹងថានឹងបានអ្វីទទួលទានក្នុងវេលាព្រឹកនេះ» ។ លោកស  
ង្ឃាជឆ្លើយឡើងថា «ទេ! ក្រែងញោមអន់ចិត្ត» ។ អ្នកនោះគិតក្នុងចិត្តថា «បើលោកនេះទាយត្រូវ អញឲ្យសាច់ទន្សាយ  
និងត្រីរស់ឆាន់, បើលោកទាយមិនត្រូវទេ អញមិនឲ្យឆាន់សោះ, អញស៊ីតែពីរនាក់នឹងប្រពន្ធអញ «នឹកតែក្នុងចិត្តហើយ

ពិតពុទ្ធដីកាលោកថា ទេ! ខ្ញុំករុណាមិនអស់ចិត្តទេ» ។ លោកក៏យកតម្រាមកមើល ហើយទាយថា «ញោមគ្មានលោកអ្វី ទេ!» ។ អ្នកនោះលាលោកត្រឡប់មកផ្ទះវិញ ហើយនឹកថា «លោកនេះចាប់យាមមិនឆុតទេ អញគិតស្មានក្រែងលោក ទាយត្រូវ នឹងប្រគេនសម្លលោកឆាន់, ឥឡូវនេះ លោកទាយមិនត្រូវ ដូច្នោះអញស៊ីតែពីរនាក់នឹងប្រពន្ធអញ» គិតដូច្នោះ ហើយ ដើរមកដល់ផ្ទះ បង្គាប់ប្រពន្ធឲ្យដណ្តាំបាយ ។

ឯទន្សាយនឹងត្រីរស់គិតគ្នាថា បងត្រីឯងធ្វើជាងាប់ផ្ទារពោះ បើគេមកចាប់ បងឯងទៅកាប់ស្លស៊ី ហើយគេដាក់បងឯង នៅប្របទឹក បងឯងលោតចុះហែលបន្តិចទៅ រួចធ្វើជាផ្ទារពោះទៀត ឲ្យគេយកអង្ក្រត ដែលគេគ្របខ្ញុំទៅរុតចាប់បងឯង បងឯងឃើញគេយកអង្ក្រតទៅ សឹមបងឯងស្ទុះហែលឲ្យបាត់ទៅ ។ ឯជនទាំងពីរនាក់ប្តីប្រពន្ធ លុះប្រពន្ធដណ្តាំបាយ ឆ្អិនហើយ ប្តីយកត្រីទៅស្រកានៅប្របមាត់ត្រពាំង នៅមុខផ្ទះ ។ ត្រីធ្វើជាងាប់ផ្ទារពោះរឹងស្តុកមិនកម្រើកខ្លួនសោះ ។ បុរសនោះគិតស្មានថាជាងាប់ ចាប់យកត្រីទៅដាក់ប្របមាត់ទឹក ត្រីក៏ស្ទុះលោតចុះទៅក្នុងទឹក ធ្វើតាមពាក្យ ទន្សាយផ្តាំសព្វគ្រប់ ។ ឯបុរសនោះ លុះឃើញត្រីលោតចូលទៅក្នុងទឹកហែលវែងៗដូច្នោះ ក៏លោតទៅចាប់ ។ ត្រីស្ទុះ ទៅទៀត ហើយធ្វើជាផ្ទារពោះ ដែលៗ ដូច្នោះពីរបីដង អ្នកនោះចាប់មិនបាន ស្រែកហៅប្រពន្ធឲ្យយកអង្ក្រតទៅជា ប្រញាប់ ។ ប្រពន្ធ មិនបានជាគិតដល់ទន្សាយ ក៏ស្ទុះកញ្ជក់យកអង្ក្រតទៅឲ្យប្តីរុតត្រីក្នុងត្រពាំង ទាំងពីរនាក់ប្តីនឹង ប្រពន្ធទទឹកសំពត់អារអស់ ។ ត្រីឃើញអង្ក្រតក៏ស្ទុះហែលទៅក្នុងទឹកជ្រៅបាត់ទៅ ។ បុរសប្តីប្រពន្ធ ខឹងណាស់ ខំរុតរក ត្រីពុំឃើញសោះ រងាណាស់ទ្រាំមិនបាន ពីព្រោះត្រូវរដូវខ្យល់ពីឯជើង ហើយព្រឹកព្រហាមផង ញ័រទាំងដៃជើងរណ្តំទាំង ធ្មេញ ។ ទាំងពីរនាក់ប្តីប្រពន្ធ រត់ឡើងមកអាំងភ្លើងជើងក្រាន ដែលដណ្តាំបាយនោះ អង្គុយច្រហោងទាំងពីរនាក់ទល់ មុខគ្នា ក៏នឹកឃើញទំនាយដែលលោកសង្គ្រាជចាប់យាមថា «គ្មានលោកអ្វីទេ» ត្រូវតាមលោកចាប់យាមឲ្យនោះមែន ។ អ្នកនោះ ក៏ជឿលោកគ្រូនោះថា «ចាប់យាម ឆុតពូកែមែន» ។

**ត្រីរស់ក្បួច ទន្សាយក្បួច**